


Ċentinarju mit-twaqqif tal-parroċċa ta' Birżebbuġa



minn Conrad D. Amato, Segretarju Għasqala, Sionjor ta' Kollinera


Ir-rahal marittimu ta' Birżebbuġa din is-sena jimmarka ghelwq l-ewwel ċentinarju mit-twaqqif tiegħu bhala parroċċa. Ghalkemm wiehed jista' faċilment jargumenta li din ix-xaqliba tal-gżira kienet fost l-ewwel mgħammra bin-nies, però hadet ftit taż-żmien sakemm żviluppaw f'rahal residenzjali.

Tul il-medjuevu u s-snin li ġew wara, dawn l-inhawi kienu kważi diżabitati għalkollox u l-art kienet uzata primarjament għall-biedja minn diversi bdiewa li kienu jinżlu mill-irhula tal-madwar. In-nuqqas ta' fortifikazzjonijiet tul il-kosta kienu jagħmlu dawn l-inhawi wisq perikoluzzi għall-ghejxien, speċjalment bil-preżenza tal-pirati tal-baħar li ta' spiss kienu jinżlu sabiex jisirqu u jkaxkru dak kollu li jiġi għal idejhom. Dan il-fattur kien ir-raġuni prinċipali għalfejn dawn il-bdiewa kienu jhallu djarhom fl-irhula kmieni filghodu, u wara ġurnata xogħol fl-ghelieqi kienu jergħu jingabru lura fl-irhula li kienu joffru iktar sens ta' sigurtà. Imma mis-seklu 17` il quddiem bdew jiġu mibnija diversi fortifikazzjonijiet li kienu tant meħtieġa, li wasslu għall-hajja iktar trankwilla. B'riżultat ta' dan diversi bdiewa bdew jirrangaw partijiet mill-irziezet tagħhom sabiex ikunu jistgħu joqogħdu fihom flimkien mal-familjari tagħhom bil-ghan li jkunu iktar qrib il-post tax-xogħol tagħhom. Dan kollu wassal sabiex bdew jiġu fformati l-ewwel irhula rurali ckejkni, li fis-snin ta' wara żviluppaw f'żewġ parroċċi sbieh; Marsaxlokk fl-1897 u 16 il-sena wara Birżebbuġa.


F'nofs is-seklu 19 l-inhawi ta' Birżebbuġa kienu magħmulin minn tliet irhula żgħar, Bengħajsa, Hal Far u appuntu Birżebbuġa, preċiżament fiż-żewġ bajjiet prinċipali, dik ta' San Ġorġ u l-Bajja s-Sabiha. Filwaqt li l-irhula ta' Hal Far u Bengħajsa kienu rħula marbuta purament mal-biedja, iż-

żewġ bajjiet ta' Birżebbuġa bdew bil-mod il-mod jiżviluppaw f'postijiet ta' villegġatura tas-sajf għal diversi nies nobbli l-aktar mill-Kottonera. Dawn in-nies kienu jsibu l-hena tagħhom għall-kwiet fl-isbuħija naturali li kienet toffri Birżebbuġa f'dawk iż-żminijiet. Però hawn bdiet tinholoq problema, għax fejn tul ix-xhur shan tas-sajf il-popolazzjoni kienet tilhaq it-800 ruh, hekk kif jasal Settembru u l-villegġanti tas-sajf jergħu lura lejn l-ibliet, il-ftit nies li kienu jghixu hawn is-sena kollha kienu jibqgħu iżolati u prattikament maqtugħin mill-kumplament tal-pajjiż.


Wiehed minn dawn il-villegġanti tas-sajf kien il-Kanonku Bormliż Dun Spir Penza, li tant kien ihobb lil Birżebbuġa li kellu dar fil-Bajja s-Sabiha fejn fiha kien jinżel għall-mistrieħ tiegħu. Waqt li kien ikun Birżebbuġa, kien jiehu hsieb il-htigiet spiritwali tan-nies li kienu jghixu hawn, u sabiex jagħmel dan kien jinqeda bil-kappella tas-Sagra Familja li tinsab fi Triq iż-Żurrieq. Il-problema li kienet qed tħabbtu kienet, li hekk kif jghaddi Settembru u hu jerga' lura lejn Bormla, l-imsejtna nies li kienu jibqgħu jghixu hawn kienu jkunu mingħajr servizz ta' saċerdot, mhux biss għall-kura spiritwali imma anke għall-bżonnijiet oħra tal-hajja ta' kuljum. Hawn ma'



Il-Bajja ta' San Ġorġ



Il-Bajja ta' Kalafrana fl-1930



L-isqof Pietru Pace

rridux ninsew li għal dak iż-żmien, saċerdot kien punt ta' referenza mportanti għall-poplu li fil-maġġoranza tiegħu kien illitterat u bla skola. Dan il-fatt kien ilu jittormentah u għalhekk ma' setax joqghod passiv quddiem sitwazzjoni bħal din. Għalhekk iddeċida li jibni knisja ikbar bil-għan li hekk kif tkun lesta jitlob lill-Isqof sabiex iwaqqafaha bħala parroċċa ġdida.

Din il-knisja nbiet preċiżament kantuniera 'l bogħod mid-dar tal-mistrieħ tiegħu, li maż-żmien saret id-dar fejn fiha beda jgħix is-sena kollha, hekk kif iddeċida li jhalli Bormla u jinżel jgħix mal-poplu fqajjar u sempliċi ta' Birzebbuġa. Din il-knisja originarjament ma' kienet xejn għajr tliet remissi li kienu jiffurmaw parti minn ġnien kbir li kien jinsab fuq wara ta' dar kbira u lussuża li n-nobbli Paolino Attard Montaldo kien għadu kemm bena fil-Bajja s-Sabiha għar-residenza tiegħu tas-sajf. Din il-knisja ddedikata lil Marija Addolorata, għad li fqira u nieqsa kważi minn kollox kienet giet solennament imbierka mill-Isqof Pietru Pace nhar l-14 ta' Awwissu tal-1907. Ftit ġimgħat wara Dun Spir kien kiteb u preżenta rikors lill-Isqof Pietru Pace sabiex din il-knisja tingħata l-grad ta' parroċċa bil-għan li tkun ta' benefiċċju spiritwali għan-nies li kienu jgħixu fl-inhawi. Rikors simili kien inkiteb ftit jiem wara minn Dun Alwig Albanese, rettur tal-kappella tas-Sagra Familja, fejn dan kompli jsostni l-importanza tat-talba ta' Dun Spir.

Irridu nġhidu li fis-snin ta' wara din il-knisja għamlet avvanzi kbar, li nkludew it-tkabbir tagħha flimkien mal-bini ta' żewġ terrani wiehed fuq kull naħa għall-użu amministrattiv, u l-bini tal-faċċata ferm sabiha li naraw illum. Dan ix-xogħol kollu kien lest f'Jannar tal-1910 u kien riżultat ta' diversi kontribuzzjonijiet mingħand diversi villegġanti nobbli tas-sajf. Il-vara titulari ta' Marija Addolorata kienet ingħatat b'riġal mill-Kanonku Dun Achille Refalo u waslet Birzebbuġa nhar is-17 ta' Awwissu tal-1910. Il-festa titulari tad-Duluri bdiet tiġi ċċelebrata kull tielet Hadd ta' Settembru, qabel il-villegġanti jhallu l-Birzebbuġa sabiex jergġhu jingabru lejn djarhom fl-ibliet. Barra minnhekk ta' min jirrimarka ukoll li f'Ġunju kienet issir il-festa ferm devota tal-Qalb ta' Ġesù.



L-ewwel Knisja Parrokjali tad-Duluri

Dawn l-avvanzi kollha li semmejna, flimkien ma' oħrajn wasslu lil Birzebbuġa għall-iktar ġurnata mportanti, dik tad-9 ta' Settembru tal-1913, meta dakinhar l-Isqof Pietru Pace hareġ digriet li permezz tiegħu fired l-inhawi ta' Birzebbuġa mill-parroċċi taż-Żurrieq, Gudja, Hal Għaxaq u Marsaxlokk u għolla l-knisja ċkejna tad-Duluri għad-dinjità ta' parroċċa awtonoma u ndipendenti. Sabiex jikkonferma d-deċiżjoni tiegħu, l-istess Isqof hareġ ittra pastorali li nqrat fil-knejjes kollha tad-Djoċesi fejn permezz tagħha spjega r-raġunijiet li wasslu sabiex jiehu din id-deċiżjoni kif ukoll sabiex iħabbar lill-Kanonku Dun Karm Bugelli (politiku li fl-1921 ikontesta l-Elezzjoni Ġenerali mal-UPM) bħala l-ewwel kappillan ta' Birzebbuġa. Iktar ma beda għaddej iż-żmien il-popolazzjoni kompliet tikber u dan wassal għal htiġa ta' knisja akbar. Hekk naraw li nhar id-29 ta' Awwissu tal-1926 l-Isqof Mauro Caruana kien qiegħed b'mod solenni l-ewwel ġebba tat-tieni knisja parrokjali ddedikata lil San Pietru.



Triq id-Duluri armata għall-festa fil-bidu tas-seklu l-iehor

Is-snin għaddew u llum il-ġurnata il-villagġ ċkejken tal-mistrieħ bil-kemm għadu jintaraf minn kif kien seklu ilu, b'riżultat tal-iżviluppi ndustrijali u residenzjali li saru. Illum Birzebbuġa hi d-dar ta' aktar minn 10,500 ruħ li għażluha

sabiex jgħixu fiha b'mod permanenti, filwaqt li madwar 2,000 ruh oħra li għadhom jiġu jqattgħu il-btajjel tagħhom fix-xhur shan tas-sajf. Tul dan is-seklu ta' storja Birzebbuġa għaddiet minn diversi episodi kemm sbieħ kif ukoll oħrajn li forsi hallew toghma xi ffit morra, l-aktar it-Tieni Gwerra Dinjija li affetwat lil Birzebbuġa minhabba l-fatt li kienet tospita bażi navali u militari fil-Bajja ta' Kalafrana kif ukoll mitjar militari f'Hal Far. Fuq nota iktar possittiva wiehed ma jridx jinsa jsemmi l grajja ta' meta nhar it 2 u t 3 ta' Diċembru tal 1989, fuq bastiment sorgut fil Bajja ta' Birzebbuġa seħh summit importanti bejn il mexxejja taż żewġ superpotenzi, George Bush tal Istat Uniti u Mikhail Gorbachev tal Unjoni Sovjetika. F'dan is summit, li seħh propju ffit ġimġhat biss wara l waqgħa tal Hajt ta' Berlin, dawn iż żewġ mexxejja difnu d differenzi ta' bejniethom fil baħar ferm imqalleb li nżerta dakinhar, sabiex b'hekk giet fi tmiema l 'Gwerra l Bierda.'



Tul din is-sena il-parroċċa ta' Birzebbuġa organizzat diversi attivitajiet sabiex tfakkar dan l-avveniment hekk importanti. L-Għaqda tagħna, li din is-sena għalqet 20 sena minn meta ġiet imwaqqfa, bħas-soltu tat is-sehem tagħha mill-aspett storiku. Minn din il-paġna nixtieq niringrazzja liż-żewġ kollegi storiċi s-sinjuri Arthur Grima u Michael Balzia, kif ukoll lis-sur Emmanuel Francalanza tax-xogħol ferm siewi tagħhom. F'isem dawn sħabi ma nistax ma niringrazzjax lil kull min tul is-snin kien ta' għajjnuna permezz ta' materjal, informazzjoni u anki bi kritika kostruttiva li żgur għenitna sabiex niżviluppaw iktar il-produzzjonijiet tagħna. Grazzi mill-qalb lil kulhadd, għax bis-saħħa tagħkom Birzebbuġa llum tista' ukoll tiftaħar bl-istorja tagħha!!



Useful Discount Store

*For all kinds of: Foodstuffs, Sweets, Wines
& Spirits at Moderate Prices and Free Deliveries*

*Jingħataw punti ma' kull
xirja li jinbidlu ma' rigali sbieħ*

Triq il-Għodda, Birzebbuġa, Malta Tel: 2165 7354